

میرا ہر جانی

صنم

ناویہ فاطمہ رضوی

پاکستانی پبلائنٹ ڈاٹ کام

میرا ہر جانی صنم

نادیہ فاطمہ رضوی

کتابی شکل: پاکستانی پوائنٹ ڈاٹ کام

پاکستانی پوائنٹ کوئی تجارتی ویب سائٹ نہیں ہے یہاں پر موجود تمام ناولز بالکل مفت ہیں۔ اس مشن کا مقصد صرف اردو ادب کی خدمت کرنا ہے تاکہ وہ لوگ جو وطن سے دور ہیں اور اردو کتب حاصل نہیں کر سکتے، وہ یہاں سے ڈاؤنلوڈ کر لیں۔ اگر آپ اردو لکھنا جانتے ہیں تو آپ بھی روز کا ایک صفحہ کمپوز کر کے اس مشن کا حصہ بن سکتے ہیں۔ مزید معلومات کے لئے، سپر موڈز: روشنی، بسمہ، حبیب یا مینجمنٹ وقار سے رابطہ کریں، شکریہ

میرا ہر جانی صنم

آئے موسم رنگیلے سہانے جیا نہیں مانے

تُو چھٹی لے کر آجا بلما! ہو... ہو... ہو ہولالا...

”اُف! یہ امی کی امی کی نواسی اتنی بے سُر کیوں ہے۔“ شہروز نے کچن سے آتی علیجا کی آواز سے ڈسٹرب ہو کر انتہائی بے مزہ ہو کر سوچا۔

”ارے شہروز! یہ تم اخبار ہاتھ میں تھامے کن سوچوں میں گم ہو۔“ امی لائونج میں داخل ہوئیں تو کانوچ پر شہروز کو کھویا کھویا دیکھ کر استفسار کیا۔

”امی! آپ کو معلوم ہے ناں کہ پورے ہفتے میں مجھے صرف ایک دن آرام کا نصیب ہوتا ہے مگر شاید اب وہ بھی میرے ہاتھ سے گیا۔“

”کیوں بھئی... اب ایسا کیا ہو گیا؟ تمہارے آرام میں کس نے خلل ڈال دیا۔“ امی نے استفہامیہ انداز میں پوچھا۔

”یہ... یہ آپ کی بھانجی آشا بھوسلے، ملکہ ترنم نور جہاں کی اُستانی کتنی مدھ بھری آواز میں پورے گھر میں اپنے سُر بکھیر رہی ہے۔“ کچن سے ابھی بھی علیجا کی گنگنانے کی آوازیں آرہی تھیں۔ شہروز نے کانوچ پر اخبار پٹخ کر دانت پیستے ہوئے کہا تو امی بے ساختہ مسکرا اٹھیں جسے دیکھ کر شہروز مزید بے زار ہو گیا۔

”افوہ بیٹا! تو اس میں اتنا چڑنے کی کیا بات ہے۔ ٹھیک ہے کہ علیجا کچھ زیادہ بولتی ہے۔“ امی جزبہ ہو کر بولیں تو شہر وز نے فوراً حیرت سے بات کاٹی۔

”کچھ زیادہ...! امی آپ جانب داری سے کام نہ لیں وہ تو اتنا بولتی ہے کہ کوئی گونگا بھی گھبرا کر بول اٹھے کہ خدا کے واسطے خاموش ہو جائو۔“

”اچھا بابا! میں علیجا سے کہہ دوں گی کہ تمہارے سامنے زیادہ نہ بولا کرے۔“ امی مصلحت آمیز لہجے میں بولیں کہ اسی اثناء میں علیجا اندر آئی۔

”کھانا تیار ہے خالہ اماں! شہر وز بھائی جان! آپ ہاتھ دھو کر جلدی سے ٹیبل پر بیٹھو میں بس گرم گرم بھلکے لارہی ہوں۔“ یہ کہہ کر وہ بنان کا جواب سے دوبارہ جھپاک سے کچن میں غائب ہو گئی۔

”امی کہہ دیں اس بھائی جان والی سے، مجھے صرف شہر وز بھائی کہا کرے اور یہ کیا سمجھ رہی ہے کہ میں یونہی سر جھاڑ منہ پھاڑ بیٹھا ہوں۔“ شہر وز تلملا کر بولا۔

”افوہ! تم تو علیجا کی ہر بات کو غلط رنگ میں لے رہے ہو۔ ارے انسان تو یہ کہتا ہی ہے کہ ہاتھ دھو کر کھانے کی ٹیبل پر آ جاؤ۔ اچھا چھوڑو ان باتوں کو آؤ، کھانا کھاتے ہیں۔“ امی نے شہر وز کو منہ بناتے دیکھ کر کہا تو شہر وز طوعاً و کرہاً اٹھ کھڑا ہوا۔

☆...☆...☆

آفس سے واپسی پر اسے آج خاصی دیر ہو چکی تھی اوپر سے ٹریفک جام اور اس پر مستزاد سر میں درد نے شہر وز کو اچھا خاصا چڑچڑا کر دیا تھا۔ بڑی دقتوں سے ڈرائیونگ کر کے وہ گھر پہنچا تو امی علیجا کے ہمراہ بازار جانے کے لیے تیار بیٹھی تھیں۔

”شہر وز! آج تم نے اتنی دیر کیوں کر دی، میں نے صبح ہی تم سے کہا تھا ناں کہ علیجا کے لیے کچھ شاپنگ کرنی ہے۔“

”امی! آج آفس میں کام زیادہ تھا، میں اس وقت تو بالکل بھی بازار نہیں جاسکتا، آپ یہ پروگرام کل پر اٹھا رکھیں۔“ شہر وز ٹائی کی ناٹ ڈھیلی کرتا وہیں سونے پر ڈھے گیا۔

”السلام علیکم آنٹی!“ اچانک آفاق کی آواز لاؤنج میں ابھری تو شہر وز اور امی دونوں چونک گئے۔

”ارے آفاق بیٹا! تم، آج اتنے دنوں بعد آئے مگر درست وقت پر آئے۔“

”آنٹی! یہ صاحبہ کون ہیں؟“ آفاق نے امی کی بات نظر انداز کر کے علیجا کی بابت استفسار کیا جو کائوچ پر بیٹھی تھی۔ علیجا بھی آفاق کی جانب متوجہ ہو چکی تھی۔

”بیٹا! یہ میری بھانجی علیجا ہے۔ پچھلے ہفتے گاؤں سے آئی ہے۔“

”اوہ اچھا... مگر آج سے پہلے تو میں نے انہیں کبھی آپ کے گھر نہیں دیکھا۔“

”یہ پہلی بار کراچی آئی ہے۔ اچھا بھئی آفاق! تم ہمارا ایک کام کر دو، ہمیں مارکیٹ لے چلو۔“ آفاق جو

شہر وز کا دوست اور پڑوسی تھا، اس کا ان کے گھر میں آنا جانا تھا، فوراً ہامی بھرتے ہوئے بولا۔

”افوہ امی! میں نے جب کہہ دیا کہ کل میں آپ کو لے چلوں گا تو آفاق کو تکلیف دینے کی کیا ضرورت ہے۔“

شہر وز کو آفاق کی آمد بالکل پسند نہیں آئی تھی اور وجہ تھی علیجا صاحبہ! آفاق بھنورا صفت لڑکا تھا آج کل کے

دور کے تقاضوں کو پورا کرتا اس کی بہت سی گرل فرینڈز تھیں اور ان میں سے اکثر کے نام بھی وہ

بھول جاتا تھا۔ پہلے لڑکے لڑکیوں سے صرف فلرٹ کر کے اور کچھ وقت ساتھ گزار کر ہی سیر ہو جاتے تھے مگر میڈیا کی آزادی اور خود لڑکیوں کی بے باکی نے اب بُرائی کو بُرائی نہیں بلکہ ماڈرن ازم اور ایڈوانسڈ ونچر کا نام دے دیا تھا وہ تمام حدیں بھی پار کر کے یہ سمجھتے تھے کہ آج کے ترقی یافتہ وار جدید دور میں یہ اتنی معیوب بات نہیں ہے جب کہ علیحہ صاحبہ سیدھی اور بے وقوف ہونے کے ساتھ ساتھ بہت حد تک احمق بھی تھیں۔

”خالہ! شہر وز بھائی جان کو کھانا کھلا کر چلتے ہیں۔“ علیحہ اپنے مخصوص انداز میں بولی۔

”میں کوئی بچہ نہیں ہوں کہ خود کھانا نہ کھا سکوں۔ آپ لوگ اطمینان سے جائیں، میں خود کھا لوں گا۔“

شہر وز جھنجلاہٹ آمیز لہجے میں کہتا وہاں سے اٹھ گیا۔

☆...☆...☆

شہر وز کمپیوٹر پر کام کر رہا تھا کہ کھٹکے کی آواز پر اس نے گردن گھما کر دیکھا تو علیحہ چائے لیے اندر آرہی تھی وہ دوبارہ کمپیوٹر اسکرین کی طرف متوجہ ہو گیا۔

”شہر وز بھائی جان! چائے۔“ علیحہ کی اداس اور سنجیدہ سی آواز ابھری۔ آج خلاف توقع اس کی آواز میں چہک اور کھنک مفقود تھی۔ شہر وز کو مجبوراً متوجہ ہونا پڑا۔ چائے کا کپ لیتے ہوئے شہر وز نے اسے استفہامیہ نگاہوں سے دیکھا۔

”کیا بات ہے آج اتنی خاموش کیوں ہو؟“ شہر وز کے سوال پر اس نے ایک سرد آہ بھری اور کارپٹ پر ہی سر جھکا بیٹھ گئی۔ شہر وز نے اس کے جھکے سر کو دیکھا۔ ”یہ تم اس طرح کیوں بیٹھ گئیں۔ میں تم سے کچھ پوچھ رہا ہوں۔“

”ہا... کیا بتائوں شہر وز بھائی جان! مجھے گانوں بہت یاد آرہا ہے۔“ اتنا کہتے ہی موٹے موٹے آنسو اس کی پُرکشش آنکھوں سے تیزی سے گرنے لگے۔

”ارے ارے تم رو کیوں رہی ہو؟“ شہر وز کپ رکھ کر اٹھا اور اس کے قریب پنجنوں کے بل بیٹھ گیا۔

”مجھے گھر، بڑی اماں اور چاچا کریم بہت یاد آرہے ہیں۔“ اب وہ باقاعدہ آواز کی ساتھ رو رہی تھی جب کہ شہر وز سر تھامے بے بس بیٹھا تھا۔ اسے کسی روتے ہوئے کو اور کسی لڑکی کو خاموش کرانے یا تسلی دینے کا کوئی تجربہ نہیں تھا۔ وہ بھی پیرپسار کر بیٹھ گیا۔

”علیحہ! اب چپ بھی ہو جاؤ ورنہ تمہارے سر میں درد ہو جائے گا۔“ بڑے سوچ بچار کر شہر وز اتنا ہی بول پایا۔

”اپنے اماں ابا کو تو میں نے دیکھا ہی نہیں اور اگر دیکھا تو مجھے یاد نہیں کیونکہ میں بہت چھوٹی تھی، جب وہ فوت ہو گئے۔ بڑی اماں (نانی) ہی میری اماں ابا بہن بھائی سب کچھ تھیں اور ان کے وجود کے بعد... وہ بھی میری تنہائی کا ساتھی میرا دوست میرا راز دار...“ اتنا کہہ کر وہ پھر ہچکیاں لینے لگیں جب کہ شہر وز کے کان پورے قد سے کھڑے ہو گئے۔

”کون...؟ کون وہ...؟“

”وہ جی چاچا کریم کے گھر میں رہتا ہے میں روز اس سے ملنے جاتی تھی۔ مجھے دیکھ کر وہ بھی کھل جاتا تھا بہت یاد آتا ہے وہ۔“ علیحہ دل سوز انداز میں بتا رہی تھی جب کہ شہر وز کی تمام ہمدردی اور شفقت میزائل کی طرح ایک جھٹکے سے خلاء میں اڑ گئی تھیں اس نے انتہائی تپ کر علیحہ کے سرخ چہرے کو دیکھا۔

”علیحہ! تمہاری عمر کتنی ہے؟“

”جی!“ اچانک اس غیر ضروری سوال پر وہ کچھ حیران سی ہو کر شہر وز کو دیکھنے لگی۔

”میں کچھ پوچھ رہا ہوں، تمہاری عمر کیا ہے؟“ وہ دانت پیس کر بولا۔

”پچھلے سال بڑی اماں نے مجھ سے کہا تھا کہ اگلے جاڑوں کے موسم میں تو اٹھارہ سال کی ہو جائے گی۔“ علیجا دماغ پر زور ڈال کر بولی۔

”اور اس سے تمہاری دوستی کب سے ہے؟“ دوسرا سوال داغا گیا۔

”صحیح سے یاد نہیں مگر ہاں... بچپن سے۔ پتا ہے ایک بار وہ بیمار پڑ گیا میری تو جان پر ہی بن آئی، یہ لے اسے گود میں!“

”بس... اب اس سے آگے ایک لفظ بھی مت بولنا“ میں تو سمجھتا تھا کہ یہ وبا صرف شہر کی لڑکیوں کو ہی مریض بنا گئی ہے مگر چہ... چہ... گاؤں کا بھی یہی حال ہے۔“ شہر و زاس کی بات پر تلملا کر بولا۔

”وبا...؟ کون سی وبا! وہ کہیں ہیضہ کی وبا تو نہیں... ہاں ایک بار یہ وبا ہمارے گاؤں میں پھیل گئی کاکی جنت کے بیٹے کو...“

”اف میرے خدا! تمہاری باتیں سن کر میرا سر پھٹ جائے گا تم... تم فوراً میرے کمرے سے نکل جاؤ۔“

شہر و زاسپرنگ کی مانند کارپٹ پر سے اچھل کر کھڑا ہوا۔

”مگر شہر و زبھائی جان!“

”مت کہو مجھے بھائی جان...! میں کوئی تمہارا بھائی وائی نہیں ہوں، نہ مجھے تمہیں بہن بنانے کا شوق ہے۔“

وہ غصے سے بولا۔

”مگر خالہ تو کہہ رہی تھیں کہ آپ میرے بھائی ہو۔“

”ہاں... ہاں ہم دونوں بچپن میں کچھڑ گئے تھے ناں...“ وہ لفظ چبا چبا کر بولا۔ ”اور اگر تم ایک منٹ کے اندر اندر یہاں سے نہیں گئیں تو... تو...“ یہ کہہ کر وہ ادھر ادھر نجانے کیا دیکھ رہا تھا۔

”اچھا میں جا رہی ہوں۔“ علیجا شہر و ز کو مشتعل دیکھ کر خوف زدہ سی نکل گئی۔ شہر و ز نے گہری گہری سانسیں لے کر اپنے اشتعال کو کنٹرول کرنا چاہا پھر فریش ہونے کی غرض سے باتھ روم کی جانب بڑھا۔

☆...☆...☆

”آئی نئی تعلیم تو آج کل لڑکیوں کے لیے بہت ضروری ہے۔ کیوں کہ ایک عورت ہی نسل کو سنوارنے اور بگاڑنے میں کلیدی کردار ادا کرتی ہے۔ تعلیم یافتہ مائیں ہی اپنے بچوں کی صحیح اور مثبت تربیت کر پائیں گی۔“

آفاق زور و شور سے وعظ دے رہا تھا جب کہ امی شاید کچھ کہنا چاہ رہی تھیں مگر آفاق انہیں موقع ہی نہیں دے رہا تھا۔ شہر و ز گھر کے پچھلے صحن میں رکھے گملوں کی کاٹ چھانٹ کر کے لاؤنج میں آیا تو یہاں کا منظر دیکھ کر اس کا موڈ خراب ہو گیا۔ علیجا کی موجودگی میں آفاق کی آمد اسے ناگوار گزرتی تھی کیوں کہ شہر و ز کو یہ بخوبی معلوم تھا کہ آفاق کی فطرت کیا ہے۔ اسے پتا تھا کہ وہ صرف علیجا کی خاطر یہاں بلاناغہ چکر لگا رہا ہے۔

”آفاق ہم نے پہلے ہی یہ طے کر لیا ہے کہ علیجا کو ہم کالج میں داخلہ دلوائیں گے اور میں دو تین کالجوں کے فارم بھی لے آیا ہوں۔“ شہر و ز روکھائی سے بولا۔

”آفاق بیٹا! یہی بات میں بھی تم سے کہنا چاہ رہی تھی مگر تمہاری زبان تو فرّائے بھر رہی تھی۔“ امی تھوڑا بُرا مان کر بولیں تو آفاق کچھ لمحے کے لیے شرمندہ سا ہوا مگر پھر ڈھٹائی سے بولا۔

”آئی! اگر ایڈمیشن کے سلسلے میں میری مدد درکار ہو تو مجھ سے کہیے گا“ شہر و ز تو اپنی جاب میں مصروف رہتا ہے ناں۔“

”آفاق بھائی جان! یہ لیجیے آپ کے گرم گرم پکوڑے اور چائے۔“ شہر وز نے آفاق اور علیجا کو بغور پُر سوچ نگاہوں سے دیکھا۔

☆...☆...☆

”یار! یہ تم کیسی باتیں کر رہے ہو؟ میں بھلا تمہارے گھر پر بُری نظر کیوں رکھوں گا، میرے لیے لڑکیوں کا کیا کال پڑ گیا ہے جو میں اپنے دوست کے گھر میں نقب لگانوں گا“ لاحول ولا قوۃ۔“ شہر وز نے جب آفاق کے لئے لیے تو آفاق اچھا خاصا برہم ہو گیا۔

”دیکھو آفاق! علیجا ہماری ذمہ داری ہے، اس کی نانی کے انتقال کے بعد جب اس کے رشتے داروں نے اپنے ساتھ رکھنے سے انکار کر دیا تو امی اسے اپنے ساتھ لے آئیں، وہ بہت معصوم اور سادہ ہے۔ میں نہیں چاہتا کہ خدا نخواستہ کوئی اونچ نیچ ہو جائے۔ بہتر یہی ہے کہ تم مجھ سے باہر ہی مل لیا کرو اور پھر جب علیجا کالج جانے لگے تو امی سے ملنے آجایا کرنا۔“ شہر وز کو یہ معلوم تھا کہ وہ امی سے ملنے کا بہانہ بنائے گا لہذا یہ کہہ کر اس نے اس بات کا اسے موقع ہی نہیں دیا۔

”ٹھیک ہے اگر تم چاہتے ہو کہ میں تمہارے گھر نہ آؤں تو پھر نہیں آؤں گا۔“ آفاق بُرا مان کر اٹھا تو شہر وز کو کچھ ندامت بھی ہوئی مگر اس نے آفاق کو روکا نہیں کیوں کہ یہ علیجا کے لیے بے حد ضروری تھا۔

☆...☆...☆

آج علیجا کا کالج میں پہلا دن تھا وہ بہت زیادہ نروس دکھائی دے رہی تھی۔

”شہر وز بھائی جان! مجھے بہت ڈر لگ رہا ہے۔ ایسا کرتے ہیں واپس گھر چلتے ہیں میں آپ سے وعدہ کرتی ہوں کہ اگلے ہفتے سے ضرور کالج جایا کروں گی۔“ علیجا کی معصومانہ چالاکی پر ڈرائیونگ کرتے شہر وز کے لبوں پر بے ساختہ مسکراہٹ اُمد آئی تھی۔

”بچکانہ باتیں مت کرو علیجا! کچھ نہیں ہوگا، تمہاری طرح بہت ساری لڑکیوں کا پہلا دن ہوگا آج، کسی اچھی سی لڑکی سے دوستی کر لینا۔“ شہر وز اسے سمجھانے والے انداز میں بولا۔

”مگر وہ تو یہاں کے اسکولوں سے پڑھ کر آئی ہوں گی جب کہ میں نے مٹرک اپنے گائوں سے کیا ہے۔“

”اس سے کوئی فرق نہیں پڑتا اب چلو شاباش! اپنے چہرے پر آئی ان ہوائیوں کو غائب کرو، کالج آنے والا ہے۔“ شہر وز کا یہ جملہ سُن کر وہ مزید بدحواس ہو گئی جب کہ شہر وز کو اچھا خاصا غصہ آ گیا۔

”مجھے تو ایسا لگ رہا ہے جیسے میں تمہیں بینک لوٹنے یا پھر دہشت گردی کے لیے بھیج رہا ہوں، کنٹرول کرو اپنے آپ پر۔“ وہ اسے ڈپٹے ہوئے بولا تو علیجا جلدی جلدی اپنی سانسیں ہموار کرنے کی تگ و دو میں لگ گئی۔

☆...☆...☆

”شہر وز بیٹا! اس سال تم ماشاء اللہ پورے تیس سال کے ہو جاؤ گے، اب تو تمہارا سیٹ ہونے کا بہانہ بھی نہیں رہا، سب کچھ ٹھیک ٹھاک چل رہا ہے، اب شادی میں تاخیر کرنا درست نہیں ہے بیٹا!“ شہر وز رات کو امی کی ٹانگیں دباتے ہوئے ادھر ادھر کی باتیں کر رہا تھا کہ اچانک امی نے یہ موضوع چھیڑ دیا۔ وہ تو شکر ہے

کہ علیحامی کے بیڈ کے دوسری جانب سر سے پیر تک چادر تانے گہری نیند سو رہی تھی ورنہ اگر وہ بولنا شروع ہو جاتی تو پھر اس سے جان چھڑانا مشکل تھا۔

”ٹھیک ہے امی! آپ جیسا چاہیں کریں مگر لڑکی سمجھ دار اور سنجیدہ ہو اور اس گھر کو اچھی طرح سے سنبھال سکے۔“

”تم اس بات کی بالکل فکر مت کرو۔“ امی شہر وز کا جواب سن کر کھل اٹھیں پھر کچھ سوچ کر گویا ہوئیں۔ ”بیٹا! تمہاری کوئی پسند ہو تو بتادو مجھے کوئی اعتراض نہیں ہو گا۔“

”پسند تو میری کوئی نہیں ہے البتہ میرے کو لیگ نے ایک بار باتوں باتوں میں اپنی سالی کا تذکرہ کیا تھا۔“ شہر وز سنجیدگی سے بولا۔

”تم نے دیکھا ہے اس کی سالی کو کیسی ہے؟ کیا کرتی ہے؟“

”میں نے دیکھا تو نہیں ہے مگر خاور (کو لیگ) اس کی بہت تعریف کرتا ہے شاید گریجویشن کیا ہوا ہے اور پارلر وغیرہ کا بھی کورس کر رکھا ہے۔“ شہر وز ذہن پر زور ڈالتے ہوئے بولا تو امی نے جوش سے کہا۔

”تو پھر ٹھیک ہے اس لڑکی کو دیکھ لیتے ہیں آخر میں اکیلی کہاں جگہ جگہ لڑکی ڈھونڈتی پھروں گی۔“ امی کی بات پر شہر وز نے اثبات میں سر ہلایا۔

☆...☆...☆

انتہائی چلچلاتی دھوپ میں پچھلے آدھے گھنٹے سے شہر وز علیحامی کے کالج کے باہر گاڑی میں اس کا منتظر تھا مگر شاید وہ موصوفہ آج گھر جانا بھول گئی تھیں گاڑی میں گو کہ اے سی چل رہا تھا مگر باہر گرمی کی شدت کی بدولت

اس کی ٹھنڈک ناکافی تھی وہ بے زار سا بار بار کالج گیٹ کی جانب دیکھ رہا تھا کہ اچانک آفاق کی گاڑی اسے نظر آئی۔ شہر وز اسے دیکھ کر سمجھ گیا کہ یقیناً وہ کسی لڑکی کے چکر میں آیا ہے، اسی اثناء میں علیحامی صاحبہ ایک انتہائی الٹرا ماڈرن لڑکی کے ہمراہ گیٹ سے برآمد ہوئیں۔ پہلے موصوفہ نے آفاق کو جا کر سلام جھاڑا پھر دونوں کو خدا حافظ کہہ کر شہر وز کی گاڑی کی جانب لپکیں، اسی پل شہر وز کا دماغ پوری طرح گھوم چکا تھا۔

”سوری شہر وز بھا...“

”شٹ اپ! میں تمہارا نوکر ہوں کہ اتنی سڑی ہوئی گرمی میں تمہارا انتظار کر رہا ہوں اور تم مہارانیوں کی طرح اٹھکھیلیاں کرتی ہوئی اتنی دیر سے باہر آرہی ہو۔“ شہر وز یک دم دھاڑا تھا۔ علیحامی سہم سی گئی۔

”وہ دراصل سونیا کی وجہ سے...!“ وہ فقط اتنا ہی بولی تھی کہ پھر سے شہر وز کی چنگھاڑ کانوں سے ٹکرائی۔

”کون سونیا؟“

علیحامی نے جھرجھری لے کر پل بھر کے لیے آنکھیں بند کیں پھر جلدی سے بولی۔

”وہ... وہ آفاق بھائی جان کی کزن!“ اچانک شہر وز چپ کا چپ رہ گیا۔ وہ پل بھر میں بات بخوبی جان گیا کہ یہ سونیا نامی لڑکی آفاق کی ہر گز کزن نہیں بلکہ گرل فرینڈ ہے اور اس کا انداز و اطوار دیکھ کر اسے یہ سمجھنے میں دیر نہیں لگی کہ وہ کس رنگ ڈھنگ کی لڑکی ہے۔

”کب سے دوستی ہے تمہاری سونیا کے ساتھ؟“ اب کی بار وہ اپنے لہجے پر بمشکل قابو پا کر بولا۔

”جب سے کالج آئی تھی۔“ علیحامی کے جواب پر اس کا ذہن بُری طرح سے الجھ گیا۔

”امی آپ کو علیحامی کو اپنے ہمراہ نہیں لانا چاہیے تھا وہ گائوں میں ایک چھوٹے سے گھر میں پلی بڑھی ہے سوائے اپنی نانی اور چند لوگوں کے اس نے دنیا میں کچھ دیکھا تک نہیں ہے آپ کو معلوم نہیں ہے کہ باہر کی دنیا کتنی

سنگین اور پُر خطر ہے اور ہماری علیحاجی بی پیٹ بھر کر احمق اور بے وقوف ہیں۔“ آخر میں شہر وزدانت پیس کر بولا تو امی ایک دم سے پریشان ہو گئیں۔

”کیوں بیٹا! کیا ہوا؟ خدا نخواستہ کچھ غلط تو نہیں ہو گیا۔“

”امی کچھ غلط نہیں ہوا مگر مجھے علیحاجی کی سادگی سے ڈر لگتا ہے، وہ شہر کی لڑکیوں کے ساتھ موو نہیں کر سکتی۔ بہتر یہی ہے کہ آپ اس کے کسی رشتے دار سے بات کریں کہ وہ اسے واپس گائوں لے جائے۔“ بہت سوچ بچار کے بعد شہر وز نے یہ فیصلہ کیا تھا کیونکہ اس کے خالص پن اور معصوم انداز کو شہر کی آلودگی اور کثافت اپنی لپیٹ میں لے کر اسے بھی آلودہ کر سکتی تھی۔

”بیٹا! میں کیسے اس کے رشتے داروں کے پاس اسے بھیج دوں جب کہ نانی کی موت کے بعد اس کے تمام قریبی لوگوں نے اسے اپنے ساتھ رکھنے سے صاف انکار کر دیا تھا۔“ امی فکر مند لہجے میں بولیں۔

”امی! وہ ایک نو عمر لڑکی ہے اوپر سے موصوفہ عقل سے بالکل پیدل، بہت بڑی ذمہ داری ہے علیحاجی ہمارے لیے۔“ شہر وز سنجیدگی سے گویا ہوا۔

”جانتی ہوں بیٹا! میں بھی علیحاجی کی طرف سے پریشان رہتی ہوں مگر اس ڈر سے اسے گائوں جا کر کسی کے در پر بٹخ بھی تو نہیں سکتی۔“ امی پریشان ہو کر بولیں تو یک دم شہر وز کے ذہن میں جھمکا ہوا۔

”امی ہم علیحاجی کی شادی کر دیتے ہیں۔“

”کیا...؟ باولے ہو گئے ہو۔ علیحاجی فرسٹ ائر میں ہے، میں اتنی کم عمری میں شادی کے حق میں نہیں ہوں۔“ امی قطعیت سے بولیں۔

”افوہ! اتنی کم عمر کہاں ہے مجھے بتا رہی تھی کہ اٹھارہ سال کی ہونے والی ہے بلکہ ہو گئی ہوگی۔“ شہر وز اپنی بات میں وزن پیدا کرنے کی غرض سے بولا تو امی سوچ میں پڑ گئیں۔

”مگر رشتہ کہاں سے ملے گا اور یہ بھی دیکھنا ہے کہ لوگ اچھے ہوں آخر مجھے بھی تو اللہ کو منہ دکھانا ہے۔“ امی نیم رضامند سی ہو کر بولیں۔

”یہ کام آپ مجھ پر چھوڑ دیجیے، ان شاء اللہ علیحاجی کے لیے اچھا رشتہ ضرور مل جائے گا۔“ شہر وز یقین آمیز لہجے میں بولا تو امی کچھ مطمئن سی ہو گئیں۔

☆...☆...☆

”ہائے اللہ! چاچا کریم تم مجھ سے ملنے آئے مگر اسے ساتھ نہ لائے۔ پتا ہے وہ مجھے کتنا یاد آتا ہے۔“ شہر وز جیسے ہی گھر میں داخل ہوا تو علیحاجی کے اس جملے نے اس کا استقبال کیا۔

”ارے دھئی! میں تو کام سے شہر آیا تھا سوچا کہ تجھے بھی دیکھ لوں، اب اسے اپنے ساتھ ساتھ میں کہاں لیے پھرتا۔“

”اچھا وہ ٹھیک تو ہے ناں! مجھے یاد کرتا تو ہو گا۔“ علیحاجی کے لہجے میں حسرت ہی حسرت تھی۔ شہر وز چڑ کر اندر داخل ہوا۔ چاچا کریم اسے دیکھ کر صوفے سے اٹھا۔

”سلام بابو!“ ایک دیہاتی ٹائپ آدمی نے اسے اپنا ہاتھ ماتھے پر رکھ کر سلام کیا تو شہر وز نے بھی خوش دلی سے جواب دیا۔

”چاچا کریم جب یہ اس سے ملنے کو اتنا بے قرار ہو رہی ہیں تو انہیں اپنے ساتھ ہی لے جائیے۔“ شہر وز چلبلا کر بولا تو چاچا کریم گھبرا سا گیا۔

”نہیں بابو! یہ تو جھلی ہے کچھ دن میں بھول جائے گی۔“

”چاچا وہ اذان تو دیتا ہے ناں!“ علیحانے کہا تو شہر وز ٹھٹک گیا۔

”کیا وہ اذان دیتا ہے۔ مسجد کا مولوی ہے کیا؟“ شہر وز نے کچھ حیرت سے پوچھا۔

”اونہ جی نہ بابو! وہ مولوی کیسے ہو سکتا ہے۔“ چاچا کریم شہر وز سے زیادہ حیران ہو کر بولا۔

”شہر وز بھائی جان! میں جب بھی اس کے سامنے آتی تھی تو اپنی نازک اور خوب صورت گردن آگے کر کے بانگ دیتا تھا۔“

”بانگ دیتا تھا؟“ شہر وز زیر لب بولا۔

”بابو جی! میرے مرغے سے بہت پیار کرتی ہے یہ جھلی!“

”مرغا؟“ چاچا کریم کی بات پر حیرت و شاکد کے زیر اثر وہ زور سے بولا۔

”آپ اسے مرغامت کہیے اس کا نام راجہ ہے۔“ علیحانے امان کر بولی تو شہر وز کی سمجھ میں نہیں آیا کہ اس بے وقوف لڑکی پر لعن و طعن کرے یا قہقہے لگائے۔ وہ کیا سمجھ رہا تھا اور موصوف مرغان لکے۔

”تم واقعی عقل سے پیدل اور احمق لڑکی ہو۔“ شہر وز ہنستے ہوئے بولا اور کمرے کی جانب بڑھ گیا۔ کمرے کا دروازہ بند کر کے پھر وہ اپنے قہقہوں کو کنٹرول نہیں کر سکا۔

☆...☆...☆

وہ اسے کالج سے پک کرنے آیا تو آج خلاف معمول علیحانے کو کافی چپ اور الجھا ہوا سا پایا۔ پہلے تو شہر وز نے سوچا وہ خود اسے بتا دے گی کیوں کہ وہ ہر بات شہر وز سے شیئر کیا کرتی تھی مگر جب کافی دیر ہو گئی

تو شہر وز نے خود ہی پوچھ لیا۔

”کیا بات ہے علیحانے! ٹیچر سے ڈانٹ پڑ گئی یا پھر کلاس سے باہر نکال دیا؟“

”ہاں... نہیں تو کچھ نہیں ہوا۔“ پہلے تو علیحانے زور سے چونکی پھر شہر وز سے نگاہیں چرا کر بولی۔ شہر وز سمجھ گیا کہ کوئی سیریس بات ہے۔

”چلو آج تمہاری پسند کی آئسکریم کھاتے ہیں۔“

”نہیں! آج میرا دل نہیں چاہ رہا۔“ شہر وز کی بات پر علیحانے جواب انتہائی غیر متوقع تھا ورنہ وہ تو آئسکریم کھانے کے لیے ہر وقت تیار رہتی تھی۔ چاہے گلا خراب ہو یا فلو مگر آئسکریم کا پریز ہر گز نہیں کرتی تھی۔

”مگر میرا دل چاہ رہا ہے۔“ یہ کہہ کر شہر وز نے گاڑی آئسکریم پارلر کی جانب بڑھا دی۔

شہر وز کافی پریشان تھا بار بار علیحانے کا الجھا سا چہرہ نگاہوں کے سامنے آ رہا تھا۔ آئسکریم کھانے کے بعد شہر وز نے جب اس سے نرمی سے استفسار کیا تو وہ ڈرتے ڈرتے بولی تھی۔

”شہر وز بھائی جان! آپ کے کہنے پر میں نے سو نیا سے دور رہنا چاہا مگر وہ خود ہی میرے پیچھے پڑی رہتی ہے۔

آج مجھ سے کہنے لگی کہ تمہارا کزن شہر وز بہت اسمارٹ ہے اور تم بالکل پاگل ہو کہ اسے بھائی جان کہتی ہو اور...!“ اس سے آگے وہ کچھ بتا نہیں پائی اور شہر وز سمجھ گیا کہ آگے سو نیا نے کس قسم کی گھٹیا باتیں کی ہوں

گی جس کی وجہ سے علیحانے کا معصوم اور کچا ذہن کس قدر متاثر ہوا ہو گا۔ اس نے سو نیا کو خوب برا بھلا کہا تھا اور

علیحانے کو نرمی و حلاوت سے سمجھا یا تھا ایسی فضول باتوں میں قطعاً دھیان نہ دے اور سو نیا سے فوراً قطع تعلق

کر لے، مگر کیا صرف ایک سو نیا تو نہیں ہے۔ سو نیا جیسی کوئی دوسری لڑکی اس طرح کی باتیں کر کے اس کے

ذہن کو بھٹکا سکتی ہے۔ وہ سوچ سوچ کر پاگل ہو رہا تھا کہ اس مسئلے کو کیسے حل کیا جائے مگر کوئی بھی سرا اس کے ہاتھ نہیں آ رہا تھا۔

☆...☆...☆

وہ ایم ڈی کو فائل اور کچھ ضروری ڈاکو منٹس چیک کر کے اپنے کیمین کی جانب آیا تو خاور کو کرسی پر بیٹھا پایا۔
 ”فائل چیک کر لی ایم ڈی نے؟“ خاور نے اسے آتادیکھ کر پوچھا۔
 ”ہاں بھئی شکر ہے خدا کا کوئی نقطہ اعتراض نہیں اٹھایا ورنہ تم تو جانتے ہو انہیں مطمئن کرنا کس قدر مشکل کام ہے۔“ شہر وز ایک اطمینان بھری سانس فضا میں خارج کرتے ہوئے بولا۔

”یار میں نے تم سے اپنی سالی کا تذکرہ کیا تھا ناں اور تم کہہ رہے تھے کہ تم نے اپنی امی سے بات بھی کی تھی۔“
 خاور اپنے مطلب پر آتے ہوئے بولا۔

”ہاں میں نے امی کو بتایا تھا۔“ شہر وز کو یک دم یاد آیا تو اثبات میں سر ہلاتے ہوئے بولا۔

”تو تم کب اپنی امی کو لے کر آ رہے ہو۔ دراصل فریجہ کے ایک دور شتے موجود ہیں تم جا کر میرے سسرال والوں سے مل لو ورنہ ایسا نہ ہو کہ وہ فریجہ کے لیے کسی رشتے کو ہاں کر بیٹھیں۔“ خاور سہولت سے بولا۔
 ”میں ان شاء اللہ جلد ہی امی کے ساتھ آؤں گا۔“

☆...☆...☆

علیجا کالج کے ماحول میں کافی ایڈ جسٹ ہو گئی تھی۔ شہر وز کے کہنے پر اس نے سونیا سے بات چیت بند کر دی تھی۔ شروع میں سونیا نے اس سے بات کرنا چاہی مگر علیجا کا رویہ دیکھ کر وہ خود بھی پیچھے ہٹ گئی۔ پڑھائی کے سلسلے میں وہ اکثر شہر وز سے مدد لیتی تھی۔ اونچی آواز میں گانے گانا اور نان اسٹاپ بولنا اس نے شہر وز کے کہنے پر چھوڑ دیا تھا۔ امی خاور کی سالی کو دیکھ آئی تھیں اور شہر وز کے لیے اسے پسند بھی کر لیا تھا۔ شہر وز کو فریجہ تو ٹھیک ٹھاک لگی تھیں مگر فریجہ کی امی اور بہن یعنی خاور کی بیوی اسے کچھ خاص متاثر نہیں کر سکی تھیں۔ امی باقاعدہ رشتہ ڈالنے کا ارادہ کر رہی تھیں کہ اس عرصہ میں فریجہ کے بیمار والد انتقال کر گئے اور یوں یہ معاملہ کچھ دنوں کے لیے التواء میں پڑ گیا۔ علیجا شہر وز سے میتھس کے کچھ پوائنٹ سمجھ رہی تھی جب کہ شہر وز پوری توجہ اور انہماک سے پوائنٹس اس کو کلیئر کرنے کی کوشش کر رہا تھا کہ کچھ دیر بعد شہر وز نے محسوس کیا کہ علیجا صاحبہ کے آگے وہ محض بین بجا رہا ہے۔

”علیجا بی بی! خیالی دنیا سے اب باہر آ جاؤ ورنہ میں بہت بُری طرح پیش آؤں گا۔“ شہر وز کی آواز اس کے کانوں سے ٹکرائی تو یک دم وہ ہڑبڑاسی گئی۔

”جی... جی کیا کہہ رہے ہیں آپ۔“ علیجا نے ہونقوں کی طرح پوچھا۔

”کہاں کی سیر کر رہی تھیں آپ! چاند کے باغات کی، بادلوں کے دریاؤں کی یا پھر آسمانوں کے آنگن کی۔“
 شہر وز اپنے دونوں ہاتھ سینے پر باندھ کر بمشکل اپنے اشتعال کو ضبط کر کے بولا تو علیجا نے بے ساختہ شہر وز کی جانب دیکھا۔ سیاہ ذہین آنکھوں پر ریڈنگ گلاس لگائے، گھنی مونچھوں تلے عنابی گداز ہونٹوں کو بھیجنے بلیک ٹی شرٹ پر فان کلر کی پیٹ پیٹ پہنے وہ بہت خاص لگا۔ آج پہلی بار علیجا نے اسے غور سے دیکھا۔

”میرا معائنہ ہو چکا ہو تو وہ بات بتاؤ جس کی وجہ سے تم کھوئی کھوئی ہو۔“

”ہائے اللہ! یہ تو میرے دل کی ہر بات جان لیتے ہیں۔“ شہر وز کے استفسار پر اس نے گھبرا کر سوچا۔

”نہیں شہر وز بھائی جان! کوئی بات نہیں ہے۔“ وہ خواہ مخواہ میں ہنستے ہوئے بولی۔

”علیجا مجھ سے بھی چھپاؤ گی۔“ شہر وز نے خفگی بھرے لہجے میں کہا تو علیجا مجبور سی ہو گئی۔

”وہ... وہ مجھے پوچھنا تھا کہ میری منگنی کب ہو گی؟“

”وہاٹ...! یہ اچانک تمہیں منگنی کرنے کا سودا کیسے سوار ہو گیا۔“ شہر وز اس کی بات پر حیرت سے بولا۔

”در اصل عاتکہ بتا رہی تھی...“ اتنا کہہ کر وہ خاموش ہو گئی۔

”اب عاتکہ تمہیں کیا بتا رہی تھی۔“ شہر وز تھکے ہوئے انداز میں بولا۔

”وہ کہہ رہی تھی کہ اس کا منگیترا اس سے بہت پیار کرتا ہے روز اسے فون کرتا ہے، ہر وقت کالج میں اس کے

میج آتے رہتے ہیں اور تو اور اسے اتنے اچھے اچھے گفتس دیتا ہے کہ کیا بتاؤں۔“ آخر میں وہ پرجوش ہو کر

بولی۔

”تو تم کو کیا چاہیے گفتس؟ یا یہ چھپو راپن! بھلا یہ عمر ہے تم لوگوں کی اس طرح کی حرکتیں کرنے کی؟ تم

بھی چھانٹ چھانٹ کر دوستیں بناتی ہو۔ آخر تمہیں عقل کیوں نہیں آ جاتی۔“ شہر وز اسے بُری طرح

جھڑکتے ہوئے بولا تو وہ منمننا کر رہ گئی۔

”مم... میں یہ تھوڑی کہہ رہی ہوں بس ایسے ہی پوچھ لیا۔“

”اس عاتکہ کو دیکھ کر تمہیں بھی منگنی کرنے کا شوق چڑا گیا ہے۔ یہی بات ہے ناں؟“ شہر وز کی صاف گوئی

پر وہ محض سر جھکا کر رہ گئی۔ ”حد ہوتی ہے بے وقوفی اور نا سمجھے پن کی! اب تم اتنی بچی نہیں ہو کہ اچھے بُرے

کی تمیز نہ کر سکو۔ مت ایسی لڑکیوں کے ساتھ اٹھا بیٹھا کرو جو اس قسم کی فضول گوئیاں کر کے تمہارے خالی

دماغ کو بھٹکاتی ہیں۔“

”میرا دماغ خالی نہیں ہے۔“ شہر وز کے آخری جملے پر اس نے سراٹھا کر بھرپور احتجاج کیا۔

”اگر اس میں کچھ بھرا ہوتا ناں تو تم منگنی نہ ہونے کے غم میں یوں ہلکان نہ ہو رہی ہوتیں۔“

”ارے شہر وز! کیوں ڈانٹ رہے ہو علیجا کو؟“ امی کچن سے شہر وز کی اونچی آواز سن کر باہر آ کر بولیں۔

”سمجھائیں اپنی اس عقل کی دشمن بھانجی کو ورنہ میں اس کا کالج جانا ہی بند کروادوں گا۔“ شہر وز اس پیل غصے

سے آؤٹ آف کنٹرول ہو رہا تھا اور علیجا نے باقاعدہ رونا شروع کر دیا تھا۔ طیش کے مارے شہر وز گاڑی کی چابی

اٹھا کر باہر نکل گیا۔

☆...☆...☆

فریحہ کے والد کے چالیسویں کے بعد خاور نے باقاعدہ رشتہ لے کر آنے کا کہنا کہ نیک کام میں تاخیر نہ ہو مگر

علیجا کی وجہ سے ان دنوں بہت ذہنی دباؤ کا شکار تھا۔

”خاور ابھی کچھ دن رک جاؤ کچھ نجی پرا بلمز ہو گئی ہیں، ابھی آنا ذرا مشکل ہے۔“ شہر وز اسے ٹالتے ہوئے

بولا۔

”او کے جیسی تمہاری مرضی! مگر دیر مت کرنا آنٹی کو فریحہ کی شادی کی جلدی ہے۔“ شہر وز اس پیل اتنا پ

سیٹ تھا کہ دل چاہا کہ کہہ دے ”اگر اتنی جلدی ہے تو کہیں اور کر لیں۔“ مگر وہ کبھی بھی اتنا بد لحاظ نہیں ہوا

تھا سو خاموش رہا۔

☆...☆...☆

تیز گرمی اور جس زدہ ماحول میں اچانک گھر گھر کر بادل آگئے اور پل بھر میں ہی برس اٹھے، سب کچھ جل تھل ہو گیا۔ کالج میں موجود تمام لڑکیاں اس موسم کو بھرپور طریقے سے انجوائے کر رہی تھیں۔ عاتکہ آج کالج نہیں آئی تھی لہذا علیجا بور بور سی کاریڈور کی سائیڈ پر بنی سیڑھیوں پر تنہا بیٹھی تھی کہ اچانک سونیا وہاں سے گزری۔ اسے اکیلا بیٹھا دیکھ کر کچھ سوچ کر سونیا اس کے پاس آ کر دھپ سے بیٹھ گئی۔ علیجا نے اپنے دھیان سے چونک کر اسے دیکھا۔

”وہ آج لولی وڈ کی ہیر وٹن دکھائی نہیں دے رہی۔“ سونیا کے جملے پر علیجا نے نا سمجھی والے انداز میں اسے دیکھا۔

”کون ہیر وٹن!“

”ارے وہی عاتکہ صاحبہ موصوفہ آج کل بڑی ہوائوں میں اڑ رہی ہیں۔“ وہ تمسخرانہ انداز میں بولی۔
”وہ کیسے؟“

”تمہیں نہیں معلوم اب تو اس کے پاس کوئی نہ کوئی قیمتی اشیاء نظر آتی رہتی ہیں۔“ سونیا نے طنز آگاہ۔
”ہاں اس کا منگیترا سے گفتگو دیتا ہے نا۔“

”ہاں سو کالڈ منگیترا چھ یا آٹھ مہینے کے لیے۔“ سونیا ہنوز اسی انداز میں بولی۔

”کیا مطلب چھ یا آٹھ مہینے؟“ علیجا نے اچنبھے سے کہا۔

”مائی ڈیر علیجا! وہ عاتکہ کا منگیترا نہیں بلکہ بوائے فرینڈ ہے وہ بھی اس لیے کہ موصوفہ کے پاس اچھی گاڑی ہے اور اتنا کھلے دل کا ہے کہ عاتکہ جس چیز کی فرمائش کرتی ہے وہ اسے فراہم کر دیتا ہے۔“ سونیا نے بے

زاری اور حسد آمیز لہجے میں اسے بتایا تو علیجا کا سر چکر اکر رہ گیا تو یک دم علیجا کو ان باتوں سے کراہت محسوس ہوئی۔

”شہر وز بھائی جان ٹھیک کہتے تھے مجھے سونیا جیسی لڑکیوں سے دوستی تو کیا بات بھی نہیں کرنی چاہیے۔“ وہ دل میں بولی اور یک دم سرعت سے اٹھی۔

”کیا ہوا تم کہاں چلیں؟“ سونیا نے اسے یوں اچانک اٹھتے دیکھا تو متعجب ہو کر علیجا سے پوچھا۔

”آفاق بھائی تمہارے کزن ہیں ناں؟“

”ارے تم اس کمینے کو کیسے جانتی ہو کہیں وہ اب تمہارے پیچھے تو نہیں پڑ گیا۔ اس کے جھانسنے میں مت آنا بہت کنجوس اور چالاک انسان ہے۔ اپنا مطلب اتنی صفائی سے نکال لیتا ہے کہ انسان بس ہاتھ ملتارہ جائے، بہت بڑا فلرٹ ہے وہ...“ سونیا نے غصے سے کہا تو مزید کچھ بھی سننا علیجا کی برداشت سے باہر ہو گیا۔ سونیا اسے پکارتی رہ گئی مگر علیجا تیز تیز قدم اٹھاتی وہاں سے چلی گئی۔

گھر آ کر بھی اس کی طبیعت خاصی بوجھل اور مضطرب سی رہی۔ وہ بغیر کھانا کھائے بستر پر آ کر ڈھے گئی۔ سونیا اور عاتکہ کی باتیں گاہے بگاہے اس کے کانوں میں گونج رہی تھیں آج جو باتیں سونیا نے اس کے گوش گزار کی تھیں وہ اس کے لیے کسی تکلیف دہ انکشاف سے کم نہیں تھیں۔ سوچتے سوچتے وہ نیند کی وادیوں میں اتر گئی۔
وہ آفس سے گھر آیا تو امی نے بتایا۔

”آج علیجا نے کالج سے آ کر نہ کھانا کھایا اور نہ ہمیشہ کی طرح اپنے کالج کی باتیں بتائیں بس اتے ہی بولی کہ مجھے بھوک نہیں ہے، کینیٹین میں کچھ کھالیا تھا اور اب اسے نیند آرہی ہے۔“ امی سے تفصیل جان کر وہ کچھ فکر مند ہو گیا۔

”کیا بات ہو سکتی ہے؟“ وہ خود سے باتیں کرتا اس کے کمرے کی جانب آیا جہاں علیجا کالج یونیفارم میں ہی سو رہی تھی۔ شہر وز نے نیم تاریک کمرے پر ایک طائرانہ نظر ڈالی پھر آگے بڑھ کر کھڑکیوں سے پردے ہٹائے، علیجا یک دم کمرے میں آتی شام کی نرم و ملائم روشنی کی بدولت کسمائی تھی پھر اس نے جو نہی آنکھیں کھولیں اپنے بالکل سامنے شہر وز کو استاء پایا۔

”ارے شہر وز بھائی جان آپ!“ یہ کہہ کر وہ تیر کی مانند بستر سے اٹھی۔

”کیوں بھی کیا ہوا؟ کھانا کس خوشی میں نہیں کھایا اور یونیفارم بھی چینج نہیں کیا، کیوں کیا راجہ یاد آرہا ہے؟“ شہر وز آخر میں شرارت سے بولا تو وہ ایک بار پھر سے اداس ہو گئی۔

”ہوں! مجھے اپنا گائوں بہت یاد آرہا ہے۔“ شہر وز نے آج پہلی بار اسے اس قدر ڈسٹرب دیکھا تھا۔

”اچھا تم جلدی سے کپڑے چینج کر کے فنافٹ تیار ہو جاؤ، آج ہم سیر کرنے جائیں گے اور کھانا بھی باہر کھائیں گے۔“ شہر وز اسے بچوں کی طرح بہلاتے ہوئے بولا تو علیجا نے اسے غیر یقینی سی کیفیت میں

دیکھا۔

”آپ سچ کہہ رہے ہیں؟“ اس سے پہلے بھی کئی دفعہ شہر وز نے اسے سیر کرانے کے وعدے کیے تھے مگر کوئی نہ کوئی مصروفیت آڑے آ جاتی تھی۔

”سو فی صد سچ۔“ شہر وز دل پر ہاتھ رکھ کر تھوڑا جھک کر بولا تو علیجا یک دم پُر جوش ہو گئی۔

”ٹھیک ہے، میں ابھی تیار ہو کر آتی ہوں۔ آپ باہر انتظار کریں اور ہاں... کہیں چلے مت جائیے گا۔“ علیجا ہاتھ روم کی جانب جاتے ہوئے شہر وز سے بولی تو باہر کمرے سے نکلتے شہر وز نے مسکرا کر سر اثبات میں

ہلا دیا۔

”ہوں تو یہ بات تھی جس نے تمہیں اتنا اداس کر دیا تھا۔“ واپسی پر علیجا بہت خوش تھی۔ سمندر اس نے پہلی بار دیکھا تھا اور وہاں اس نے بچوں کی طرح انجوائے کیا تھا۔ شہر وز کو بھی اس کی خوشی اور کھلکھلاہٹ دیکھ کر اطمینان محسوس ہو رہا تھا۔ واپسی پر جب اس نے آج کے متعلق پوچھا تو علیجا نے اپنے اور سونیا کے درمیان ہونے والی گفتگو من و عن بتادی اور یہ بھی کہ آفاق بھائی بھی اچھے نہیں ہیں۔

”میں تو سمجھ رہی تھی کہ عاتکہ کی اس لڑکے سے شادی ہونے والی ہے مگر سونیا نے بتایا کہ وہ لڑکا تو

صرف...“ اتنا کہہ کر علیجا پہلی بار جھجک محسوس کر کے خاموش ہو گئی۔

”دیکھو علیجا! یہ شہر اور اس میں بسنے والے لوگ کافی ماڈرن ہو گئے ہیں۔ مغربی ممالک کی تقلید کر کے وہ اپنی اقدار و روایات کو بالکل فراموش کر بیٹھے ہیں اور یہ لڑکیاں... جو سمجھتی ہیں کہ وہ لڑکوں کو بے وقوف بنا کر ان سے مہنگے مہنگے گفتگو حاصل کر لیتی ہیں اور خوب عقل مندی کا کام سمجھتی ہیں حالانکہ حقیقت میں وہ تو خود لڑکوں کے ہاتھوں چند چمکتی دمکتی چیزوں کے عوض اپنے پندار اپنی نسوانیت اپنے بھرم کو جمعہ بازار کی چیزوں سے بھی سستی قیمت پر بیچ دیتی ہیں جن کا کوئی مول نہیں ہوتا۔“ شہر وز بولتا چلا گیا جب کہ علیجا سر جھکائے شہر وز کی ایک بات کو دل میں نقش کرتی رہی۔

☆...☆...☆

”میری دھئی! میرے بھائی کی نشانی! قسم سے تو مجھے بہت یاد آتی تھی۔ تجھے دیکھنے کو آنکھیں ترس گئی تھیں۔ کتنی سوہنی ہو گئی میری دھئی! شہر کی ہوا میں۔“ اچانک تایا کی آمد پر شہر وز اور امی کے ساتھ ساتھ علیجا بھی حیران رہ گئی۔ کہاں تو وہ یہاں آتے وقت اس سے ڈھنگ سے ملا بھی نہیں تھا۔ گھر قریب قریب

ہونے کے باوجود عید، بقر عید تک میں چکر بھی نہیں لگاتا تھا اور کہاں اب علیجا کے لیے ان کی محبت سمندر کی لہروں کی طرح ٹھاٹھیں مارنے لگی تھی۔

”تایا! گھر میں تو سب خیریت ہے ناں! تائی، یوسف بھائی، جمیلہ بھر جائی اور بچے۔“ علیجا سابقہ تلخیوں کو جھٹک کر تایا سے استفسار کرنے لگی جو اب بتایا نے ایک گہری سرد آہ بھری۔

”کیا بتاؤں پتر! ہم پر تو قیامت گزر گئی۔“ یہ کہہ کر تایا رونے لگا تو تینوں گھبرا گئے۔

”اللہ خیر کرے تایا! کیا ہوا؟ جلدی سے بتاؤ میرا دل بیٹھا جا رہا ہے۔“ علیجا از حد پریشانی و بے قراری سے بولی۔

”پتر! تیری بھر جائی جمیلہ اب اس دنیا میں نہیں رہی۔“

”کیا... بھر جائی جمیلہ...!“ وہ فقط اتنا ہی بولی اور بے ساختہ اس کی آنکھیں شدتِ غم سے چھلک اٹھیں۔ ”یہ سب کیسے ہوا تایا! جب میں یہاں آئی تھی تو بھر جائی تو بالکل ٹھیک تھی۔“

”یوسف کے یہاں تیسرے بچے کی ولادت ہونے والی تھی بس اسی دوران وہ حرماں نصیب چل بسی۔“ تایا رنج سے بولا تو تینوں کو اس ناگہانی موت کا بہت افسوس ہوا۔

پھر تایا تین دن علیجا کے پاس رہا اور جاتے وقت شہر وز کی امی کے کانوں میں ایسی بات ڈال کر چلتا بنا کہ حقیقی معنوں میں ان کے ہوش اڑ گئے۔

”حد ہوتی ہے خود غرضی اور بے حسی کی، میں بھی یہ سوچ رہا تھا کہ اچانک علیجا کے لیے تایا کی محبت کہاں سے اڑ آئی۔ اب معلوم ہوا کہ وہ اپنے بیٹے کے تین عدد بچوں کے لیے دوسری ماں کی لالچ میں آئے تھے۔“

شہر وز امی کی بات سن کر افسوس و تاسف سے بولا۔

”بیٹا! میں تو عجیب مشکل میں گرفتار ہو گئی ہوں۔ علیجا کے تایا نے مجھ سے اس قدر استحقاق سے بات کی تھی کہ میں کچھ بولنے کی ہمت ہی نہ کر سکی۔ ہم سے زیادہ علیجا پر ان کا حق ہے۔“

”تو اس کا یہ مطلب ہے کہ وہ اس کی زندگی کا فیصلہ یوں سفاکی اور بے رحمی سے کریں۔ علیجا اتنی کم عمر لڑکی ہے، یہ کہاں کا انصاف ہے کہ اس کی شادی... مائی فٹ...!“ وہ تلملا کر اپنے دائیں ہاتھ کی ہتھیلی میں مکار مار کر بولا۔

”اب ہم کیا کر سکتے ہیں؟“ امی بے بسی سے بولیں۔

”کیا مطلب ہے آپ کا؟ کیا ہم علیجا کو اس کے تایا کے حوالے کر دیں گے تاکہ وہ جو جی چاہے اس کے ساتھ سلوک کریں۔“ شہر وز اچنبھے سے بولا۔ جب کہ دروازے کی اوٹ میں کھڑی علیجا کو اپنے

اعصاب اس پل بالکل منجمد لگے۔

”تو پھر تم ہی بتاؤ کیا کروں میں، وہ اس کا سگاتا تایا ہے اور میں... اس کی دور کی رشتے دار اور معلوم ہے وہ جاتے جاتے کس بات کا اشارہ کر گئے؟“ امی کچھ بتاتے ہوئے ہچکچائیں۔

”کس بات کی جانب اشارہ کر گئے تھے؟“ شہر وز حیرت و استعجاب میں گھر کر بولا۔

”وہ کہہ رہے تھے کہ علیجا ہمارا خون، ہماری عزت ہے لہذا یہ بالکل مناسب نہیں ہے کہ ایک جوان غیر مرد کے ساتھ وہ ایک ہی چھت کے نیچے رہے۔“

”واٹ رلش...! انہیں اس وقت اپنے خون کا خیال نہیں آیا جب وہ آپ کے ساتھ آرہی تھی۔“ شہر وز یہ سن کر غصے سے بولا۔ جب کہ علیجا ہونقوں کی مانند منہ کھولے بات کی تہہ تک پہنچ کر بھونچکا سی رہ گئی۔

”ٹھیک ہے میں علیجا سے شادی کر لیتا ہوں مگر اس تایا کے حوالے میں اسے کسی قیمت پر بھی نہیں کروں گا۔“
شہر وز نے بنا سوچے سمجھے اتنی بڑی بات اتنی آسانی سے کہی کہ امی اور علیجا پر تو جیسے حیرتوں کے پہاڑ ٹوٹ پڑے۔

”یہ... تم کیا کہہ رہے ہو شہر وز! علیجا تم سے بارہ سال چھوٹی ہے۔ وہ شاید تمہیں شوہر کے روپ میں قبول نہ کر سکے اور پھر اس کے اندر اپنی عمر سے زیادہ بچپنا اور ناپختگی بھی ہے۔“ امی استعجاب کے سمندر سے بمشکل نکل کر بولیں۔

”افوہ امی! تو میں کہاں سے اس کی عمر کا رشتہ ڈھونڈ کر لائوں، میرے لیے بھی بہت مشکل ہے کہ اپنے آپ سے بارہ سال چھوٹی لڑکی کو اپنے نکاح میں لوں مگر مجھے یہ بھی گوارا نہیں کہ اتنی معصوم لڑکی تین بچوں کے باپ کی بیوی بن کر اپنی زندگی کو گھن لگا دے۔“ شہر وز کے ادا کیے گئے ہر جملے پر علیجا کے اندر آگہی وادراک کے دروازے تیزی سے کھلتے چلے گئے۔ اس نے عقیدت مند نگاہوں سے اسے دیکھا دل میں تشکر و ممنونیت کے جذبات بھر گئے، اب اس کے اندر مزید کچھ اور سننے کی خواہش باقی نہیں رہی تھی وہ خاموشی سے وہاں سے پلٹ آئی۔

پھر دونوں کا سادگی سے نکاح پڑھا دیا گیا اور وقت اپنی مخصوص رفتار سے آگے بڑھ کر علیجا کی زندگی میں بہت سی تبدیلیاں لاتا گیا اب وہ اٹھارہ سال کی نادان اور بے وقوف سی علیجا نہیں بلکہ ایک میچور سمجھ دار اور ایم ایس سی بائیو کیمسٹری کی ذہین طالبہ تھی۔ علیجا کو ایک بھر پور لڑکی بنانے میں شہر وز نے قدم قدم پر اس کا ساتھ دیا تھا اب وہ بھی ایک بُرد بار مرد تھا۔ نوجوانی کے کئی سال وہ پیچھے چھوڑ آیا تھا امی شہر وز سے رخصتی کا تقاضہ کرتے کرتے تھک گئی تھیں مگر شہر وز کو نجانے کیا بات مانع تھی کہ ہر بار وہ یہ بات ایک کان سے سن کر دوسرے

سے نکال دیا کرتا تھا۔ ایک دن جب امی نے بہت زور دیا تو گویا اس نے علیجا کے سر پر ایک ہی جملے میں پہاڑ توڑ ڈالے وہ پھٹی پھٹی نظروں سے شہر وز کو بس دیکھے گئی۔ وہ اپنی بات کہہ کر اب امی کو دیکھ رہا تھا۔

”تمہارا دماغ تو خراب نہیں ہو گیا شہر وز!“ امی چائے کی پیالی میز پر پٹخ کر غصیلے لہجے میں بولیں۔ علیجا جو حسبِ معمول شام کی چائے ان سب کے ساتھ پی رہی تھی۔ شہر وز کی بات سن کر پیالی ہاتھ میں لیے گم سم سی بیٹھی رہ گئی۔

”امی! یہ سب میں علیجا کی بہتری کے لیے کر رہا ہوں“ میں نے جس دن علیجا سے نکاح کا ارادہ کیا تھا اسی دن سوچ لیا تھا کہ علیجا کو ایک مکمل لڑکی بنا کر آزاد کر دوں گا تاکہ اس کے جوڑ کا کوئی اچھا سا لڑکا اسے اپنا جیون ساتھی بنالے۔“ وہ پُر سکون لہجے میں بولا تو علیجا نے اسے شکوہ کنناں نگاہوں سے دیکھا مگر اس پل وہ علیجا کو بالکل نظر انداز کیے ہوئے تھا۔

”اور تم... جب تمہارے ذہن میں یہ خرافات تب سے تھیں تو اتنے سال کیوں گنوا دیئے اگر اسی وقت تم شادی کر لیتے تو کم از کم آج تمہارے دو تین بچے تو ہوتے۔“ امی سر ہاتھوں میں تھام کر تاسف اور دکھ سے بولیں۔

”امی پھر میں علیجا کو وہ خصوصی توجہ اور وقت نہیں دے پاتا جو اس کو میری ذات سے چاہیے تھا۔“ شہر وز کے جملے سن کر علیجا کا دل چاہا کہ سب کچھ تہس نہس کر دے، پوری دنیا کو آگ لگا دے، حتیٰ کہ اپنے وجود کو بھی۔ وہ تو سمجھ رہی تھی کہ نکاح کے بندھن میں بندھ کر اس کے ساتھ ساتھ شہر وز کے جذبات و

احساسات بھی بدل گئے ہیں جس طرح وہ انہیں چاہنے لگی تھی اسی طرح شہر وز نے بھی اسے اپنے دل میں جگہ دے ڈالی ہے مگر... شہر وز تو صرف اس کا کیئر ٹیکر تھا اور کچھ نہیں۔ جس نے اسے اپنی ذمہ داری سمجھ کر نبھایا اور آج جب اسے اس قابل سمجھا کہ وہ اپنی مرضی کا راستہ چُن سکتی ہے اپنی زندگی کو سنوار سکتی ہے تو پھر خود کو

اس کی ذات سے دست بردار ہونے کا فیصلہ کر لیا، نہیں بلکہ یہ فیصلہ تو وہ کئی سالوں پہلے کر چکا تھا۔ علیحدہ کھو صدے کی زیادتی کے زیر اثر سُن سی بیٹھی رہی۔

دونوں ایک دوسرے سے الجھے ہوئے تھے جب کہ علیجا سے کسی نے اس کی مرضی تک نہیں پوچھی تھی کہ وہ کیا چاہتی ہے۔ وہ ایک دم کرسی سے اٹھی تو دونوں نے ہی اسے چونک کر دیکھا، اسی پل امی کو اس کی کیفیت کا احساس ہوا۔

”علیجا یہ... یہ شہر وز جو بکواس کر رہا ہے کیا تم اس کی حمایت کرتی ہو۔“ امی نے شہر وز کو تادیبی نظروں سے دیکھتے ہوئے استفسار کیا تو علیجا نے ایک کٹیلی نگاہ شہر وز پر ڈالی پھر منہ پھیر کر بولی۔

”خالہ! انہیں کس نے کہا تھا کہ یہ میرے گاؤں دار بن جائیں یا پھر اتنے مہان کہ میں مارے عقیدت اور احسان کے ان کے سامنے سر ہی ناٹھا سکوں۔“ علیجا کے انتہائی تلخ اور کاٹ دار لہجے پر شہر وز نے اسے الجھ کر دیکھا۔ ”بڑی اماں مجھے آپ کے سپرد کر کے گئی تھیں ان کے نہیں۔ کس برتے پر انہوں نے تایا کو انکار کیا مجھے میرے اپنوں سے دور رکھا۔“

”یا اللہ یہ سب ہو کیا رہا ہے؟“ امی دونوں ہاتھوں سے سر تھام کر بولیں پہلے شہر وز کی اور پھر علیجا کی باتوں نے ان کو حواس باختہ کر دیا تھا۔

”خالہ! آپ لوگوں کا بہت بڑا احسان ہے مجھ پر کہ مجھے یتیم بے سہارا اور لاوارث لڑکی کو آپ نے اپنے گھر میں پناہ دی اور اسے پڑھایا، لکھایا...!“

”علیجا! یہ تم کیسی باتیں کر رہی ہو؟“ شہر وز غصے سے بولا۔

”خالہ! یہ جو چاہیں جیسا چاہیں ان کی مرضی پوری کیجیے، اب میں مزید آپ لوگوں پر بوجھ نہیں بنوں گی، میں جلد ہی اس گھر سے...!“ بولتے بولتے یک دم اس کی زبان گنگ ہو گئی۔ آنکھوں میں نمی کو چھپانے کے خاطر وہ تیزی سے وہاں سے نکل گئی۔ شہر وز نے علیجا کے جانے کے بعد امی کو انتہائی متفکر انداز میں دیکھا۔

”یہ معاملہ تم دونوں کا ہے مجھ سے مدد کی امید مت رکھنا۔“ امی چڑ کر بولتی اٹھ کھڑی ہوئیں تو شہر وز نے بے بسی کے عالم میں اپنے بالوں کو نوچ لیا۔

☆...☆...☆

پھر شہر وز نے علیجا سے بات کرنے کی بہت کوشش کی مگر وہ اس کے ہاتھ نہیں آئی۔ ادھر امی نے اس پر دباؤ ڈالنا شروع کر دیا بلکہ چند تصویریں بھی انہوں نے شہر وز کے آگے دھر دی تھیں۔

”امی خدا کے لیے پہلے مجھے یہ الجھن تو سلجھانے دیں۔ وہاں علیجا بی بی اڑیل گھوڑی کی طرح اینٹھی ہوئی ہیں اور یہاں آپ نے مجھے پریشاں کر کیا ہوا ہے۔“

”یہ الجھنیں تم نے خود پالی ہیں اپنی زندگی کے دھاگوں کے ساتھ ساتھ تم نے علیجا کی بھی زندگی کو بُری طرح سے الجھا دیا ہے۔ میں اب تمہاری مزید کوئی بھی بات نہیں مانوں گی، بہت جلد تمہاری شادی کر دوں گی۔“

امی نے یہ کہہ کر اس کی پریشانی کو از حد بڑھا دیا۔

”یا اللہ میں کیا کروں؟“ شہر وز اپنا سر اوپر اٹھا کر روہانے انداز میں بولا۔

☆...☆...☆

وہ پچھلے ایک گھنٹے سے اس کی یونیورسٹی کے گیٹ پر اس کا انتظار کر رہا تھا مگر لگ رہا تھا کہ وہ موصوفہ پوری یونیورسٹی کے اسٹوڈنٹس کو گھر بھجوا کر باہر نکلیں گی، انتظار کی لمبی کوفت کے بعد اچانک اسے باہر آتی دکھائی دی۔ وہ کھوئی کھوئی سوچوں میں مستغرق چلی جا رہی تھی یہاں تک کہ شہر وز کی گاڑی دیکھے بنائی آگے نکل گئی۔

”حد ہوتی ہے ہونق پن کی یعنی میں شہر وز حسن اتنی بڑی گاڑی میں بیٹھا تمہیں نظر نہیں آیا؟“ اچانک علیجا کے عقب سے اس کی آواز ابھری تو بے ساختہ علیجا نے چونک کر مڑ کے دیکھا۔ ”فورا گاڑی میں بیٹھو، پچھلے دو گھنٹوں سے میں یہاں گرمی پھانک رہا ہوں۔“

”تو میں نے کہا تھا کہ آپ گرمی پھانکیں۔“ علیجا تڑخ کر بولی۔

”نہیں! مگر تم مجھ سے گھر پر ہی بات کر لیتیں تو مجھے یوں افسانوی ہیر کی طرح گاڑی تمہاری راہ میں روک کر تمہیں بٹھانے کی پیش کش نہ کرنی پڑتی۔“ وہ بھی علیجا کے انداز میں بولا تو اوپر سے سورج کی تیز کیٹیلی شعاعیں اس پر مستزاد شہر وز کالو کے تھیٹروں کی مانند سلگتا لہجہ بآسانی اس کا دماغ گھوم گیا۔

”نہیں بیٹھنا مجھے آپ کی گاڑی میں، آپ مہربانی کر کے یہاں سے چلے جائیں۔“ ارد گرد گزرتے اسٹوڈنٹس میں کچھ ان کی جانب متوجہ ہو گئے تھے۔ علیجا نے سبکی محسوس کر کے بھیچے بھیچے انداز میں کہا۔

”ارے علیجا اپنی پر اہلم، تم یہاں ایسے کیوں کھڑی ہو؟“ تین چار لڑکیوں کے گروپ میں سے ایک لڑکی نے کافی معنی خیز انداز میں استفسار کیا جب کہ باقی لڑکیاں شہر وز کی ڈیسنٹ پر سنلیٹی کو بڑی توجہ سے دیکھ رہی تھیں۔

”نہیں! کوئی مسئلہ نہیں ہے۔“ علیجا جزبہ ہو کر روکھائی سے بولی۔

”آپ کی تعریف...!“ شہر وز خواخواہ میں خوش اخلاقی بگھارتے ہوئے کہا۔

”میرا نام حنا ہے میں علیجا کی کلاس فیلو ہوں بلکہ ہم چاروں ہی کلاس فیلوز ہیں اور آپ علیجا کے کون ہیں؟“ حنا آنکھیں مڑکا کر بولی تو علیجا یک دم بول اٹھی۔

”شہر وز پلیز چلیے دیر ہو رہی ہے۔“

”یہ میری وائف ہیں!“ وہ اتنے دلنشیں اور خوب صورت انداز میں بولا کہ علیجا کو لگا جیسے شہر وز کے صرف ایک جملے سے اندر باہر کا موسم یک دم بدل گیا ہو اچانک ٹھنڈی ٹھنڈی مسحور کن ہوائیں چلنے لگیں ہوں۔

”وہاٹ...! علیجا تم نے ہمیں کیوں نہیں بتایا۔“ ایک لڑکی ناراضگی سے بولی۔

”دیکھیے! آپ لوگ بعد میں شکوے شکایتیں کر لیجیے کافی الحال ہم چلتے ہیں۔“ شہر وز جلدی سے بولا اور علیجا کو آنے کا اشارہ کر کے ڈرائیونگ سیٹ پر جا بیٹھا۔ وہ بھی تیزی سے گاڑی کی جانب لپکی۔

”کیا ضرورت تھی انہیں بتانے کی؟ کیا پھر خدمت خلق کرنے کا ارادہ ہے یا پھر مجھ پر مزید احسان کر کے اور زیادہ مہمان بننے کا پروگرام ہے۔“ علیجا کے لہجے میں تلخی ہی تلخی تھی۔ شہر وز کچھ بولتے بولتے خاموش ہو گیا۔ پھر کچھ دیر بعد شہر وز کی سنجیدہ آواز ابھری۔

”علیجا! تم جانتی ہو ہماری عمروں میں کتنا فرق ہے؟“

”میری ماں، میرے باپ سے چودہ سال چھوٹی تھیں اور بقول نانی کے وہ نانا سے پندرہ سال چھوٹی اور تائی، تایا سے بارہ سال چھوٹی...!“ علیجا طنزیہ لہجے میں بولی۔

”ایسا ہوا کرتا تھا“ میں مانتا ہوں اس بات کو، مگر آج کے دور میں عمروں کا تضاد بہت سی الجھنوں کو جنم دیتا ہے، ذہنی مطابقت کا فقدان اور مخالف مزاج کا ٹکراؤ زندگی کو جہنم بنا دیتا ہے۔“ شہر وزا سے سمجھانے والے انداز میں بولا۔

”ہوں تو خطرہ آپ کو کس سے ہے خود سے یا پھر مجھ سے...!“ علیحانے گرن موڑ کر شہر وز کی جانب دیکھ کر کہا تو اسی پل شہر وز نے بھی علیحانے کی جانب دیکھا، نگاہوں کا تصادم بے ساختہ تھا۔ علیحانے سرعت سے نگاہوں کا زاویہ بدلا شہر وز اس کے صبیح چہرے کو چند ثانیے دیکھتا رہا۔

”کیا یہ تمہارے ساتھ نا انصافی نہیں ہو گی؟“ شہر وز نے گمبھیر لہجے میں پوچھا تو علیحانے بمشکل نگاہ شہر وز کی جانب اٹھائی۔

”کیا یہ انصاف ہو گا کہ خود سے اتنا عرصہ منسلک رکھنے کے بعد اچانک خود سے جدا کر دیں۔“ شہر وز کو لگا جیسے ارد گرد بہت سے جگنو ٹمٹما اٹھے ہوں۔ علیحانے اس قدر خوب صورت جذبہ اظہار نے اس کی روح کو سرشار کر دیا۔

”علیحامیری زندگی، آئی...!“ ایک جذب سے بولتے بولتے یک دم شہر وز کو کچھ یاد آ گیا تو بے ساختہ اس کے پیر بریک پر جا پڑے۔ گاڑی ایک جھٹکے سے رکی تو بمشکل علیحانے اپنا سر ڈیش بورڈ سے ٹکراتے ہوئے بچایا۔

”کیا ہوا؟“ وہ اچنبھے سے بولی۔

”وہ علیحانے آئی...“ شہر وز اچانک بولتے بولتے رک گیا۔ جب کہ اس جملے کو سننے کے لیے برسوں سے ترستے علیحانے کان ایک بار پھر بے قرار ہوا اٹھے۔

”یہ آپ کی سوئی بار بار یہاں کیوں اٹک جاتی ہے؟“ وہ کچھ جھنجھلا کر بولی۔

”در اصل مجھے کچھ شرم سی آر ہی ہے، تم مجھ سے اتنی چھوٹی اور میں تمہیں یہ بولتا کیا اچھا لگے گا۔“ شہر وز حقیقت سے بولا تو علیحانے اسے محبت لٹاتی نگاہوں سے دیکھا پھر اپنے لہجے کو سخت بناتے ہوئے بولی۔

”آج کے بعد یہ جملہ آپ کی زبان پر نہ آئے۔“

”او کے میڈم! آپ کا حکم سر آنکھوں پر، آئی...!“ وہ پھر رکا تو علیحانے تلملا کر رخ شیشے کی جانب موڑ لیا۔ شہر وز کا جان دار قہقہہ گاڑی میں گونج اٹھا۔

”شہر وز برسوں سے مجھے اس جملے کا انتظار تھا“ جسے کہتے ہوئے تم ہچکچا رہے ہو مگر مجھے یقین ہے کہ وہ دن دور نہیں جب تم اپنے تمام جذبے میرے نام کر دو گے، بس تھوڑا اور انتظار...“ علیحادل میں سوچ کر دھیرے سے مسکرا دی۔

میرے خون میں گھلی ہوئی تیری خوش بو کی بشارتیں
میری زندگی کوئی پھول ہے جسے تُو نے آ کے کھلا دیا
تُو نکھڑ کے بھی میرے ساتھ ہے، تیرے ہاتھ میں میرا ہاتھ ہے
یہ عجب یقین ہے تُو نے جو میرے روز و شب کو دلا دیا

ختم شد